

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्री मेल्पत्तूर् नारायणभट्टतिरि विरचितम्

॥ श्रीमन्नारायणीयम् ॥

दशक - २२

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the Wikner font.

श्रीः
श्रीमते कृष्णाय परब्रह्मणे नमः
श्रीमते रामानुजाय नमः

॥ श्रीमन्नारायणीयम् ॥

दशक - २२

अजामिळोपाख्यानम्

अजामिळो नाम महीसुरः पुरा
चरन् विभो धर्मपथान् गृहाश्रमी।
गुरोर्गिरा काननमेत्य दृष्टवान्
सुधृष्टशीलां कुलटां मदाकुलाम् ॥ १ ॥

स्वतः प्रशान्तोऽपि तदाहृताशयः
स्वधर्ममुत्सृज्य तया समारमन्।
अधर्मकारी दशमी भवन् पुन-
र्दधौ भवन्नामयुते सुते रतिम् ॥ २ ॥

स मृत्युकाले यमराजकिङ्करान्
भयङ्करान्स्त्रीनभिलक्षयन् भिया।
पुरा मनाक् त्वत्स्मृतिवासनाबला-
ज्जुहाव नारायणनामकं सुतम् ॥ ३ ॥

दुराशयस्यापि तदात्वनिर्गत-
त्वदीयनामाक्षरमात्रवैभवात्।
पुरोऽभिपेतुर्भवदीयपार्षदा-
श्चतुर्भुजाः पीतपटा मनोरमाः ॥ ४ ॥

अमुं च संपाश्य विकर्षतो भटान्
विमुञ्चतेत्यारुरुधुर्बलादमी।
निवारितास्ते च भवज्जनैस्तदा
तदीयपापं निखिलं न्यवेदयन् ॥ ५ ॥

भवन्तु पापानि कथं तु निष्कृते
 कृतेऽपि भो दण्डनमस्ति पण्डिताः।
 न निष्कृतिः किं विदिता भवादृशा-
 मिति प्रभो त्वत्पुरुषा बभाषिरे ॥ ६ ॥

श्रुतिस्मृतिभ्यां विहिता व्रतादयः
 पुनन्ति पापं न लुनन्ति वासनाम्।
 अनन्तसेवा तु निकृन्तति द्वयी-
 मिति प्रभो त्वत्पुरुषा बभाषिरे ॥ ७ ॥

अनेन भो जन्मसहस्रकोटिभिः
 कृतेषु पापेष्वपि निष्कृतिः कृता।
 यदग्रहीन्नाम भयाकुलो हरे-
 रिति प्रभो त्वत्पुरुषा बभाषिरे ॥ ८ ॥

नृणामबुद्ध्यापि मुकुन्दकीर्तनं
 दहत्यघौघान् महिमास्य तादृशः।
 यथाग्निरेधांसि यथौषधं गदा-
 निति प्रभो त्वत्पुरुषा बभाषिरे ॥ ९ ॥

इतीरितैर्याम्यभटैरपासृते
 भवद्भटानां च गणे तिरोहिते।
 भवत्स्मृतिं कञ्चन कालमाचरन्
 भवत्पदं प्रापि भवद्भटैरसौ ॥ १० ॥

स्वकिङ्करावेदनशङ्कितो यम-
 स्त्वदङ्घ्रिभक्तेषु न गम्यतामिति।
 स्वकीयभृत्यानशिशिक्षदुच्चकैः
 स देव वातालयनाथ पाहि माम् ॥ ११ ॥
